



Fuq il-passi ta' San Pawl fil-bażilika tagħna

DAWRA MA' L-ARTI PAWLINA F'SAN ĠORG

6

Francesco Pio Attard

fp@sanjorg.org



Caffaro Rore bin-Nawfragju ta' San Pawl

Id-dawra tagħna max-xoghlijiet artistici ta' tema Pawlina fil-bażilika ta' San Ġorg tintemm barra mill-ħitan tagħha, f'xogħol pjuttost riċenti li l-lum hu miżmum f'wahda mis-swali zghar tad-dar parrokkjali. Qed nirriferi għall-kwadru tan-Nawfragju ta' San Pawl f'Malta, xogħol Mario Caffaro Rore.



Caffaro Rore twieled Turin, fit-tramuntana ta' l-Italja, fis-26 Frar 1910. Fl-1927 diġà kien qed ipitter, l-iktar xoghlijiet ta' tema reliġjuża, li l-lum iżcnu kollezzjonijiet privati u pubbliċi, knejjes, kunventi, sptarijiet kif ukoll ċentri tal-konferenzi. Baqa' jipitter sa mewtu, li seħhet fl-2001.


Fil-ħamsinijiet tas-seklu l-iehor Caffaro Rore għadda xi żmien jgħix Malta, fejn fl-April 1955 lesta l-aktar opra magħrufa tiegħu fil-gżejjer tagħna: l-affreski tal-koppla tal-katidral ta' l-Imdina. Il-kummissjoni prestiġjuża ngħatat lilu mill-arċisqof Mikiel Gonzi, li fl-1952 żar l-istudju ta' l-artist f'Turin wara li kien issuġġerihulu l-Ġiżwita Malti Dun Daniel Glavina, li kien sar jaf lil Caffaro Rore xi snin qabel u baqa' impressjonat bl-arti tiegħu. Fiż-żmien li għadda Malta l-artist Taljan pitter ukoll bosta xoghlijiet ohra għal kollezzjonijiet privati, fosthom għall-uffiċċjali ta' l-Ammiraljat Inġliż li dak iż-żmien kienu għadhom stazzjonati Malta. Kummissjoni artistika ohra importanti li ngħata f'Malta kienet sett ta' tnax-il pittura għall-knisja ta' Stella Maris, f'Tas-Sliema, li hu hadem l-Italja fl-1959.

Ir-rabta ta' Mario Caffaro Rore mal-gżejjer tagħna

fil-fatt ma ntemmitx meta l-artist reġa' lura l-Italja. Fl-1982 pitter kwadru kbir ta' San Ġorg fuq iż-żiemel, għas-Socjetà Filarmonika *La Stella* tal-belt Victoria. Dan il-kwadru jinsab fis-Sala tal-Kumitat, fis-sede ta' l-istess soċjetà mużikali fi Triq ir-Repubblika. Kwadru iehor, li hu pitter fl-1996, jirrapprezenta lill-Verġni Mbierka Sultana tal-Familja, u jinsab fil-knisja tar-Ragħaj it-Tajjeb, Tač-Čawla, il-belt Victoria.

L-aħħar żjara ta' Caffaro Rore f'Malta u Għawdex għamilha fl-1999, meta diġà kellu disġha u tmenin sena, fejn inawgura wirja ta' xoghlijiet tiegħu, kemm fuq l-injam u kemm fuq it-tila, fosthom numru ta' abbozzi mill-aktar artistici, li ttellghet f'għiehu fis-sala ta' fuq tač-centru parrokkjali ta' San Ġorg, il-belt Victoria, Għawdex, bejn l-1 u l-10 ta' Ottubru. L-ammiraturi ta' l-artist riedu jonoraw ir-rabta antika tiegħu ma' Malta u Għawdex, kif ukoll is-sens profondament reliġjuż li wiehed jista' jaqra fl-arti tiegħu, li b'mod misterjuż tghaqqad flimkien l-istil konvenzjonali u dak iżjed modern.


Fl-ewwel jum ta' din il-wirja l-artist kixef l-aktar xogħol riċenti tiegħu: kwadru mdaqqs (98 b'168cm)



tan-Nawfragju ta' San Pawl f'Malta. Il-gifen kbir Ruman, misjuq mill-mewg ikrah tal-bahar imqalleb, jidher imgarraf mal-blat tal-gzira, waqt li bosta mill-habsin qed jaqbzu fl-ilma u jghumu lejn l-art. L-Appostlu Pawlu, imsieheb minn suldat Ruman, digà jidher fuq l-art, waqt li qatgha hamiem tittajjar 'il fuq mill-qlugh tal-gifen. Fil-kwadru, għalkemm il-grajja – ta' sinifikat kbir għall-istorja ta' għensna – tista' tigi identifikata bla diffikultà, m'humieq daqshekk çari l-persunagġi. Il-kuluri u l-istil pjuttost astratt tal-pittura jittrasmettu d-drama tal-grajja, li d-dettalji tagħha jagħtihomlna bl-ikbar reqqa San Luqa f'Atti 28.

Forsi mix-xoghlijiet artistici kollha li semmejna f'din is-sensiela dan hu l-izjed wiehed li jista' jissejjah "Pawlin", għax jirakkonta l-aktar grajja għaziza fl-istorja religjuza ta' Malta evangelizzata minn San Pawl. Din il-blata çkejkna f'nofs il-Mediterran timmerita li isimha jidhol fuq il-pagni ta' l-iktar ktieb importanti ta' l-istorja: l-Iskrittura Mqaddsa. Hi wkoll grajja li turi kif il-providenza divina mexxiet lill-Appostlu tal-Ġnus lejn ix-xtut tagħna biex il-fidi Kristjana waslet għand il-poplu Malti hekk kmieni fl-istorja tagħha. Kull sena din il-grajja kbira niçcelebrawha fl-10 ta' Frar.

Fi tmiem din is-sensiela fuq l-arti Pawlina f'San Ġorġ xtaqt nagħmel riferenza çkejkna għal xoghlijiet oħra – li wkoll nistgħu nsejnhom teżori ta' l-arti – li jagħmlu parti mill-kollezzjoni tal-bażilika tagħna. It-tipologija Pawlina fil-fatt tidhol ukoll fl-ilbies, fid-drappijiet, fil-fidda u d-deheb, fil-karta stampata, u f'oqsma oħra ta' l-arti li forsi ma nagħtuhomx importanza daqs il-pittura u l-iskultura. Insemmi biss eżempju wiehed: terha tal-bizzilla li nsibuha fil-kollezzjoni ta' l-ibies sagru tal-bażilika, li għandha fost is-simboli maħduma fuqha, bi preçizjoni liema bħalha, dawk Pawlini tax-xabla mdawra b'serp u zewġ friegħi tal-palm.



Ritratti (minn fuq):

1. Il-kwadru ta' San Ġorġ miżmum fis-sede tas-Socjetà *La Stella*, fil-belt Victoria.
- 2,3. Waqtiet mill-wirja b'xoghlijiet ta' Caffaro Rore, li saret fiç-çentru parrokkjali ta' San Ġorġ, fl-1999.
4. Xogħol tal-bizzilla bis-simboli Pawlini, parti mill-kollezzjoni tal-bażilika.